
shrIrAdhAgopAlakavacham

——
श्रीराधागोपालकवचम्

——
Document Information



Text title : shrIrAdhAgopAlakavacham

File name : rAdhAgopAlakavacham.itx

Category : vishhnu, vishnu, kavacha

Location : doc_vishhnu

Proofread by : PSA Easwaran

Description-comments : Brihatstotraratnakara 1 newer, Narayana Ram Acharya, Nirnayasagar,
stotrasankhya 225

Latest update : March 25, 2017

Send corrections to : sanskrit at cheerful dot c om


This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

December 22, 2023

sanskritdocuments.org



श्रीराधागोपालकवचम्



श्रीगणेशाय नमः ॥

पार्वत्युवाच ।

कैलासशिखरे रम्ये गौरी पृच्छति शङ्करम् ।
ब्रह्माण्डाखिलनाथस्त्वं सृष्टिसंहारकारकः ॥ १ ॥

त्वमेव पूज्यसे लोकैर्ब्रह्मविष्णुसुरादिभिः ।
नित्यं पठसि देवेश कस्य स्तोत्रं महेश्वर ॥ २ ॥

आश्चर्यमिदमत्यन्तं जायते मम शङ्कर ।
तत्प्राणेश महाप्राज्ञ संशयं छिन्धि शङ्कर ॥ ३ ॥

श्रीमहादेव उवाच ।

धन्यासि कृतपुण्यासि पार्वति प्राणवल्लभे ।
रहस्यातिरहस्यं च यत्पृच्छसि वरानने ॥ ४ ॥

स्त्रीस्वभावान्महादेवि पुनस्त्वं परिपृच्छसि ।
गोपनीयं गोपनीयं गोपनीयं प्रयत्नतः ॥ ५ ॥

दत्ते च सिद्धिहानिः स्यात्तस्माद्यत्नेन गोपयेत् ।
इदं रहस्यं परमं पुरुषार्थप्रदायकम् ॥ ६ ॥

धनरत्नौघमाणिक्यतुरङ्गमगजादिकम् ।
ददाति स्मरणादेव महामोक्षप्रदायकम् ॥ ७ ॥

तत्तेऽहं सम्प्रवक्ष्यामि शृणुष्व्वावहिता प्रिये ।
योऽसौ निरञ्जनो देवश्चित्स्वरूपी जनार्दनः ॥ ८ ॥


संसारसागरोत्तारकारणाय सदा नृणाम् ।
श्रीरङ्गादिकरूपेण त्रैलोक्यं व्याप्य तिष्ठति ॥ ९ ॥

ततो लोका महामूढा विष्णुभक्तिविवर्जिताः ।


निश्चयं नाधिगच्छन्ति पुनर्नारायणो हरिः ॥ १० ॥
 निरञ्जनो निराकारो भक्तानां प्रीतिकामदः ।
 वृन्दावनविहाराय गोपालरूपमुद्रहन् ॥ ११ ॥
 मुरलीवादनाधारी राधायै प्रीतिमावहन् ।
 अंशांशेभ्यः समुन्मील्य पूर्णरूपकलायुतः ॥ १२ ॥
 श्रीकृष्णचद्रो भगवान् नन्दगोपवरोद्यतः ।
 धरणीरूपिणी माता यशोदानन्ददायिनी ॥ १३ ॥
 द्वाभ्यां प्रयाचितो नाथो देवक्यां वसुदेवतः ।
 ब्रह्मणाभ्यर्थितो देवो देवैरपि सुरेश्वरि ॥ १४ ॥
 जातोऽवन्यां मुकुन्दोऽपि मुरलीवेदरेचिका ।
 तया सार्धं वचः कृत्वा ततो जातो महीतले ॥ १५ ॥
 संसारसारसर्वस्वं श्यामलं महदुज्ज्वलम् ।
 एतज्ज्योतिरहं वेद्यं चिन्तयामि सनातनम् ॥ १६ ॥
 गौरतेजो विना यस्तु श्यामतेजः समर्चयेत् ।
 जपेद्वा ध्यायते वापि स भवेत्पातकी शिवे ॥ १७ ॥
 स ब्रह्महा सुरापी च स्वर्णस्तेयी च पञ्चमः ।
 एतैर्दोषैर्विलिप्येत तेजोभेदान्महेश्वरि ॥ १८ ॥
 यस्माज्ज्योतिरभूद्धेधा राधामाधवरूपकम् ।
 तस्मादिदं महादेवि गोपालेनैवं शायितम् ॥ १९ ॥
 दुर्वाससो मुनेर्मोहि कार्तिक्यां रासमण्डले ।
 ततः पृष्टवती राधा सन्देहं भेदमात्मनः ॥ २० ॥
 निरञ्जनात्समुत्पन्नं मयाधीतं जगन्मयि ।
 श्रीकृष्णेन ततः प्रोक्तं राधायै नारदाय च ॥ २१ ॥
 ततो नारदतः सर्वं विरला वैष्णवास्तथा ।
 कलौ जानन्ति देवेशि गोपनीयं प्रयत्नतः ॥ २२ ॥
 शठाय कृपणायाथ दाम्भिकाय सुरेश्वरि ।
 ब्रह्महत्यामवाप्नोति तस्माद्यत्नेन गोपयेत् ॥ २३ ॥

इति श्रीराधागोपालकवचं सम्पूर्णम् ।

Proofread by PSA Easwaran

——
shrIrAdhAgopAlakavacham

pdf was typeset on December 22, 2023

——
Please send corrections to sanskrit@cheerful.com

